

## مسافر دن میں مقیم ہوا تو اس دن کے روزے کا حکم

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ کوئی شخص صبح صادق کے وقت مسافر تھا، اس لئے روزے کی نیت نہیں کی پھر دن میں مقیم ہو گیا تو روزہ رکھنے کے حوالے سے اس کے لئے کیا حکم ہے؟ نیز اگر روزہ نہیں رکھ سکتا تو کیا باقی دن کھاپی سکتا ہے؟ کیونکہ اس کو تو شریعت کی طرف سے روزہ چھوڑنے کی رخصت تھی۔

سائل: کاشف عطاری (مدینہ منورہ)

جواب

کوئی شخص صبح صادق کے وقت مسافر تھا پھر دن کے کسی حصے میں مقیم ہوا تو اس کے لئے روزہ رکھنے کے حوالے سے کچھ تفصیل ہے:

(1) اگر وہ ضحہ کبریٰ کے بعد مقیم ہوا ہے تو اب روزے کی نیت نہیں کر سکتا کیونکہ رمضان کے ادا روزے کی نیت ضحہ کبریٰ سے پیشتر ہو سکتی ہے بشرطیکہ صبح صادق کے بعد کچھ کھایا پیانہ ہو، اس صورت میں مسافر روزہ تو نہیں رکھ سکتا لیکن اس پر واجب ہوگا کہ غروب آفتاب تک کا وقت روزہ دار کی طرح گزارے یعنی مقیم ہونے کے بعد اب کچھ کھاپی نہیں سکتا۔

(2) یونہی مسافر ضحہ کبریٰ سے پہلے مقیم ہوا لیکن وہ صبح صادق کے بعد کچھ کھاپی چکا تھا تو اب بھی روزہ نہیں رکھ سکتا اور اس صورت میں بھی اس پر واجب ہے کہ غروب آفتاب تک کا وقت روزہ دار کی طرح گزارے نیز ان دونوں صورتوں میں وہ بعد میں اس روزے کی قضا کرے گا۔

(3) اگر مسافر ضحہ کبریٰ سے پہلے مقیم ہوا اور صبح صادق کے بعد سے کچھ کھایا پیانہ نہیں تو اس پر روزے کی نیت کر لینا واجب ہے، اگر روزہ نہیں رکھتا تو گناہگار ہوگا اور بعد میں اس روزے کی قضا کرنی ہوگی۔

جیسا کہ علامہ ابو بکر حدادی حنفی رحمۃ اللہ علیہ (متوفی: 800ھ) فرماتے ہیں: ”(قوله و اذا قدم المسافر او طهرت الحائض في بعض النهار امسك باقية يومهما) هذا اذا قدم المسافر بعد الزوال او قبله بعد الاكل اما اذا كان قبل الزوال والاكل فعليه الصوم“

یعنی دن کے کچھ حصے میں مسافر مقیم ہو گیا یا حیض والی پاک ہو گئی تو جو کچھ دن باقی رہ گیا ہے، دونوں اس میں امساک کریں گے (یعنی روزے کے مثل گزاریں گے)۔ مسافر والا مسئلہ اس وقت ہے کہ جب وہ زوال کے بعد مقیم ہوا یا زوال سے پہلے مقیم ہو چکا تھا لیکن صبح صادق کے بعد کھاپی لیا تھا (تو وہ دن کا باقی حصہ روزہ دار کی طرح رہے گا)، اگر مسافر زوال سے پہلے مقیم ہوا اور صبح صادق سے کچھ کھایا پیانہ ہو تو اس پر روزہ رکھنا واجب ہے۔ (البحرۃ النيرة، ج 1، ص 144، مطبوعہ مطبعہ خیرہ مصر)

صدر الشریعہ مفتی امجد علی اعظمی رحمۃ اللہ علیہ فرماتے ہیں: ”مسافر نے ضحہ کبریٰ سے پیشتر اقامت کی اور ابھی کچھ کھایا نہیں تو روزہ کی نیت کر لینا واجب ہے۔“ (بہار شریعت، ج 01، حصہ 05، ص 1003، مطبوعہ مکتبۃ المدینہ)

آپ رحمۃ اللہ علیہ فرماتے ہیں: ”مسافر نے اقامت کی، حیض و نفاس والی پاک ہو گئی، مجنون کو ہوش ہو گیا، مریض تھا اچھا ہو گیا۔۔۔ ان سب باتوں میں جو کچھ دن باقی رہ گیا ہے، اسے روزے کے مثل گزارنا واجب ہے۔“ (بہار شریعت، ج 01، حصہ 05، ص 990، مطبوعہ مکتبۃ المدینہ)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا رضا محمد عطاری مدنی

فتویٰ نمبر: Nor-13748

تاریخ اجراء: 17 رمضان المبارک 1446ھ / 18 مارچ 2025ء

|                                                                                                                                        |                                                                                                                                                                          |                                                                                                                                                                   |
|----------------------------------------------------------------------------------------------------------------------------------------|--------------------------------------------------------------------------------------------------------------------------------------------------------------------------|-------------------------------------------------------------------------------------------------------------------------------------------------------------------|
|  <b>Dar-ul-Ifta Ahlesunnat (Dawat-e-Islami)</b>       |                                                                                                                                                                          |                                                                                                                                                                   |
|  <a href="http://www.fatwaqa.com">www.fatwaqa.com</a> |  <a href="https://www.facebook.com/daruliftaahlesunnat">daruliftaahlesunnat</a>         |  <a href="https://www.youtube.com/DaruliftaAhlesunnat">DaruliftaAhlesunnat</a> |
|  <a href="#">Dar-ul-ifta AhleSunnat</a>               |  <a href="mailto:feedback@daruliftaahlesunnat.net">feedback@daruliftaahlesunnat.net</a> |                                                                                                                                                                   |